

# HUT MADWAR IL-KOSTA

Joe Cilia

Biżżejjed wiehed idur dawra mal-kosta tal-Gżejjer tagħna u joqgħod josserva bi ħġieġa ta' l-għaddasa fi ftit piedi ilma baħar biex jinduna bid-diversi tipi ta' ħut interessanti ta' kull għamla u lewn. Forsi wħud mill-iżjed komuni li niltaqgħu magħhom huma l-mulett u l-laċċi, it-tird u s-sirran, l-isparli, l-imzazen u l-bużullieq, fost ħafna oħrajn xejn inqas interessanti.





Il-**Muletti** niltaqgħu magħhom tista' tgħid f'kull tip ta' ambjent madwar il-kosta Maltija. Iż-żgħar tal-Mulett jissejhu **Bobin**. Għandna sitt speċi differenti ta' Mulett li jingħarfu minn xulxin b'karatteristiċi differenti. Għalkemm kollettivament imsejha **Mulett**, kull speċi għandha isem proprju tagħha, biss dawn sikwit jġu mħawda ma' xulxin. Insibu wkoll l-isem **Kaplat** li huwa mogħti lil kull mulett kbir għalkemm l-aktar lill-ispeċi li jikbru bejn 60 sa 100 ċentimetru u li huma l-akbar Muletti li għandna.

Il-**Mulett ta' l-Imċarrat** huwa wkoll wiehed imdaqas iżda anqas komuni. Tip ta' mulett li jlahħaq xi 35 ċentimetru huwa l-**Buri** jew **Bwir** u l-**Mulett ta' l-Imċarrta safra**. Danta' l-aħħar jingħaraf bil-marka lewn id-deheb li għandu wara għajnejh. Il-Muletti jħobbu l-kumpanija ta' xulxin u ħafna drabi jinstabu f'qatgħat kbar. Huma jieklu u jirgħu fuq il-ħexjex tal-baħar li jkunu jikbru fuq il-blat jew inkella jieklu frak ta' l-ikel mill-wiċċ. Ħafna drabi jidhlu wkoll fejn hemm ilma salmastru.

Tip iehor ta' ħut tal-wiċċ huwa l-**Laċċi** u s-**Sardin**. Dawn iżda meta jimmatu-raw jinstabu f'baħar pjuttost fond, għalhekk madwar il-kosta ġeneralment niltaqgħu maż-żgħar. Dawn ħafna drabi jissejhu **Bobin** u meta jinqalbu u juru ġenbejhom ileqq lewn il-fidda, id-dilettanti tas-sajd iġħidu li hemm il-**mergħa tal-ħut** jew tal-**Laċċi**. Fl-ibħra tagħna nsibu minn sitta sa seba' speċi ta' Laċċi u Sardin. Dan il-ħut jiekol ħlejjaq mikroskopiċi li jgħumu f'wiċċ il-baħar (*plankton*).

Hemm ukoll ħut tal-qiegħ li jinstab viċin il-kosta. Fost l-aktar komuni hija l-familja tat-Tird. F'din it-taqsimha nsibu għadd ta' ħut mill-aktar imlewna. L-isbaħ ċertament huma l-**Lhudi** iżda l-**Gharusa** u t-**Tirda tal-Warda** ma jagħmlulux għajb. F'dan il-ħut insibu li l-mara u r-raġel juru lwien differenti bir-raġel bl-isbaħ kuluri. Mhux hekk biss, iżda meta jfaqqsu mill-bajd dawn il-ħut ikunu kollha nisa u dawn meta jikbru u jitgħammru u jbidu, jistgħu jaqilbu s-sess u jsiru rġiel. L-irġiel jġibru numru ta' nisa magħhom u jzommuhom biex iġammruhom. Dan il-ħut jiekol għadd ta' bebbux, granċi żgħar, gambli u rizzi.

Iċ-**Ĉerna** ġeneralment insibuha f'baħar aktar fond għalkemm nistgħu niltaqgħu ma' xi **fellusa ta' Ĉerna**, kif jissejhu ż-żgħar, aktar lejn l-art. Iżda l-aktar li nistgħu ninzertaw mill-familja taċ-**Ĉerna** huma s-**Sirran**, il-**Burqax** u l-**Hanzir**.



Dawn it-tliet speċi jixxiebfu u jinstabu fi xquq tal-blat, fl-alka u qrib ir-ramel. Il-**Burqax** hafna drabi joqgħod quddiem xi bejta ta' qarnita jistenna xi farka ikel milli thalli warajha din il-hlejqa. Dan il-ħut jiekol ħut iżgħar u hlejjaq oħra. Meta jimmatura kull ħuta jkollha l-organi sesswali kemm ta' mara kif ukoll ta' raġel u għalkemm waqt in-namra, ħuta tghammar lill-oħra, xi whud jistgħu wkoll ighammru lilhom infushom.

Il-familja ta' l-**Isparli** tinstab wkoll madwar il-kosta. Din il-familja tiġbor fiha numru ta' speċi nteressanti li ġeneralment jingħarfu mid-diversi marki u lwien li jkollhom fuqhom. Jekk neżaminawlihom ħalqhom nindunaw li dawn għandhom xedaq snien u dras b'forom u f'numru li jvarjaw minn speċi għal oħra. Dan il-ħut jiekol kemm annimali kif ukoll hxejjex tal-baħar. Ix-**Xilpa** meta tkun żgħira tissejjah **Girwiela** jew **Tartarella**, u tiekol annimali żgħar, filwaqt li meta tikber tibda tirgħa fuq l-alka (*Posidonia*). Dan il-ħut jimmatura l-ewwel bhala rġiel imbagħad jinbidlu u jsir nisa. Dan il-fenomeno nsibuh ukoll fl-**Isparli**, is-**Sargu**, il-**Mengus** u anke possibilmment fix-**Xirgien**. Mill-banda l-oħra, il-**Vopa** u l-**Kahli** huma kontra, jiġifieri, jibdedw bhala nisa u jispiċċaw irġiel.

Żewġ familji ta' ħut żgħir tal-kosta li mad-daqqa t'għajn jixxiebfu huma l-**Imzazen** u l-**Bużullieqa**. L-Imzazen

*Kaplat*  
*Burqax*  
*Kahli*  
*Bużullieqa*



**L-GHARUSA:**  
Raġel matur idur u  
jgħasses in-nisa tiegħu  
waqt li jieklu rizza.



għandhom drawwiet interessanti. Hafna speċi jzommu territorju madwar bejta magħmula ġo xi toqba jew xaqq fil-blat, u ma jhallu ebda ħut ieħor jersaq, speċjalment waqt żmien in-namra jew meta r-raġel ikun għassa mal-bajd. Ir-raġel jingħaraf mil-mara prinċipalment għaliex ikollu lwien aktar qawwija u l-ewwel xewka ta' fuq daharu tkun itwal.

Hafna mid-diversi speċi li nsibu madwar il-Gzejjer Maltin m'għandhom isem bil-Malti, biss oħrajn għandhom. Fost dawn hemm il-**Mazzun Ahmar** li jinsab f'baħar pjuttost fond, u l-**Mazzun tal-Port** li huwa l-aktar speċi komuni. L-**Iżbirr** jew **Seraċin** huwa l-akbar fost l-lmzazen ta' pajjiżna u jlahhaq xi 27 ċentimetru u jgħix madwar 10 snin. Izda nsibu speċi oħra iżgħar li jgħixu biss sena jew tnejn. Fost dawn ta' l-aħħar hemm il-**Makku**, li huwa wkoll speċi ta' mazzun iżda għal kuntrarju ta' l-oħrajn iġum ukoll fil-wiċċ tal-baħar fond biex jiekol ħlejjaq mikroskopici. Xi żmien ilu kien jinqabad fi kwantitajiet kbar għall-ikel, u kienu jagħmlu l-ftajjar tal-Makku. Illum iżda kull ħuta żgħira li tinqabad bil-gzuz tissejjaħ u tinbiegħ bħala Makku.

Il-**Bużullieq** jew **Budakkri** huma tip ta' ħut mingħajr qxur (*scales*) u ġisimhom hu miksi bi żlieġa, għalhekk jissejju Bużullieq. Fuq rashom hafna drabi ikollhom bħal *grun* jew appendici oħra li mill-għamla tagħhom wieħed jista' jagħraf l-ispeċi differenti. It-tlettax-il speċi li għandna jissejju Bużullieq jew Budakkra, għajr il-**Budakkra ta' l-Għajn**. Din l-ispeċi hija ġeneralment attiva bil-lejl u taħbi l-bajd taħt xi bebbux

vojt jew ġebel jew ċaġhaq żgħir. Ir-raġel joqgħod għassa magħhom. Il-Bużullieq hafna drabi jagħmlu wirja tan-namra li tikkonsisti f'ċaqliq tar-ras u tax-xewk tad-dahar, ġlied bejn l-irġiel, imbuttar, qbiż u gdim. L-irġiel iħallu diversi nisa jbidu fil-bejta tagħhom. Insibu speċi li jidhlu f'ilma salmastru, oħrajn f'għadajjar fuq il-blat, kif ukoll uħud li jitilgħu jorqdu 'l fuq minn xifer il-baħar. Il-Bużullieq jieklu ħlejjaq żgħar bħal bebbux, gambli, eċċ, kif ukoll f'xejjex tal-baħar.

Dawn li semmejna huma biss ftit mill-għadd ta' ħut tal-kosta iżda ma nistgħux ma nsemmux għallinqas iċ-**Ċawl**, l-**Iskorfon**, iż-**Żiemel**, il-**Gremxula tal-Baħar**, it-**Trill** u oħrajn. Sfortunatament il-kosta ta' madwar il-Gzejjer tagħna qed nitilfuha ftit ftit minhabba tniġġis tal-baħar. It-tniġġis jeqred il-f'xejjex u l-alka u jhalli biss deżert ta' ramel u tajn imniġġes. F'bosta nħawi naqsu hafna ħlejjaq żgħar minn fuq il-blat tal-kosta, bħal rizzi, mħar, bebbux eċċ. li jservu ta' ikel għall-ħut u ħlejjaq oħra. Il-bajjiet baxxi tagħna qed jistadu fihombil-pariti, nases, utkaxkir. B'dawn il-metodi qed jinqabad hafna ħut li għadu mhux matur u li għalhekk ma jithallix jilhaq ibid bir-riżultat li l-ħut naqas hafna. Jista' jiġi żmien li l-industrija tas-sajd tbat i fil-qbid kummerċjali. Jekk fil-futur qarib ma jsirx aktar kontroll serju fuq il-qerda bla rażan tal-hajja tal-baħar tagħna, il-Gzejjer Maltin ser jispiċċaw imdawrin b'baħar mejjet.



## MALTI

## ISEM XJENTIFIKU

## INGLIŻ

Budakkra tal-Għajn	<i>Blennius ocellaris</i>	Butterfly Blenny
Mulett Buri/Bwir	<i>Mugil saliens</i>	Leaping Grey Mullet
Burqax	<i>Serranus scriba</i>	Painted Comber
Ċawl	<i>Chromis chromis</i>	Blue Damsel fish
Ċerna	<i>Epinephelus guaza</i>	Grouper
Għarusa	<i>Coris julis</i>	Rainbow Wrasse
Gremxula tal-Baħar	<i>Syngnathus acus</i>	Pipefish
Hanzir (Burqax tax-xewka)*	<i>Serranus hepatus</i>	Brown Comber
Kaħlija	<i>Oblada melanura</i>	Saddled Bream
Laċċi	<i>Alosa alosa</i>	Allice Shad
Lhudi/Tork*	<i>Thalassoma pavo</i>	Peacock Wrasse/ Turkish Wrasse
Makku*	<i>Brachyochinus pelucidus</i>	Transparent Goby
Mazzun Aħmar*	<i>Gobius cruentatus</i>	Red-mouthed Goby
Mazzun tal-Port	<i>Gobius paganellus</i>	Rock Goby
Mingus	<i>Lithognathus mormyrus</i>	Striped Bream
Mulett ta' l-Imċarrta Safra (tal-Misluta)	<i>Mugil auratus</i>	Golden Grey Mullet
Mulett ta' l-Imċarrat Sardin*	<i>Mugil capito</i> <i>Sardina</i> spp. <i>Sardinella</i> spp.	Thin-lipped Grey Mullet Sardines
Sargu	<i>Diplodus sargus</i>	White Bream
Sirran	<i>Serranus cabrilla</i>	Comber
Skorfna Sewda	<i>Skorpaena porcus</i>	Smallscaled Scorpion fish
Sparlu	<i>Diplodus annularis</i>	Annular Bream
Tirda*	<i>Labrus turdus</i>	Green Wrasse
Trilja tal-qawwi	<i>Mullus surmuletus</i>	Striped Mullet/ Red Mullet
Vopa	<i>Boops boops</i>	Bogue
Xilpa	<i>Boops salpa</i>	Salema
Xirgien	<i>Diplodus vulgaris</i>	Two-banded Bream
Seraċin*	<i>Gobius cobitis</i>	Giant Goby
Żiemel	<i>Hippocampus guttulatus</i>	Seahorse

Ismijiet li jidhru hawn fuq huma kollha meħudin mill-*Ismijiet tal-ħut tal-Mediterran* ippubblikat mid-Dipartiment ta' l-Agricoltura u Sajd 1976, ħlief dawk immarkati bi stilla li huma meħuda minn *A field guide to the Mediterranean Sea Shore* ta' W. Luther u K. Fiedler.